

10 दिवसीय शेखावाटी हस्तशिल्प एवं पर्यटन मेले का शुभारम्भ आज

झुंझुनू, 5 जनवरी: जिला मुख्यालय से 2 कि.मी. दूर ग्रामीण हाट आबूसर में आयोजित होने वाले 10 दिवसीय शेखावाटी हस्तशिल्प एवं पर्यटन मेले का शुभारम्भ बुधवार को उद्योग विभाग के आयुक्त राजहंस उपाध्याय द्वारा अपराह्न 2 बजे किया जायेगा। समारोह की अध्यक्षता जिला कलेक्टर आलोक गुप्ता करेंगे। उद्योग केन्द्र के महाप्रबन्धक मनीराम ने बताया कि जिला मुख्यालय पर हर साल लगने वाले 14वें शेखावाटी हस्तशिल्प एवं पर्यटन मेले में इस बार भी 110 स्टालों से अधिक दुकानें लगाई जाएंगी।

उन्होंने बताया कि मेले में मुख्य रूप से रेडीमेड गारमेण्ट्स, पापड़, नमकीन, कपड़े धोने के साबुन, चर्म उत्पाद से निर्मित सामग्री, आईस्क्रीम, सोफ्टी, लाख की चूड़ियां, फैंसी बैग, तकनीकी शिक्षा, सलमा सितारा, जूट मेट का सामान, हैण्डलूम की चदरें, क्रोकरी, देहरादून की आयुर्वेदिक औषधियां, चूर्ण, सौंफ-सुपारी, एलोवेरा हर्बल उत्पाद, ऊनी वस्त्र, बाड़मेरी चादर, नमदा दरी, पोपकार्न, मारबल हैण्डीक्राफ्ट, चाबी छल्ला, घरेलू उत्पाद, चाईनीज खिलौने, नौखा की प्रसिद्ध रजाईयां, वाटर प्योरीफायर, बुडन हैण्डीक्राफ्ट, खादी उत्पाद, खानपान और बच्चों के मनोरंजन के झुल्ले आदि भी लगाये जायेंगे।

उन्होंने बताया कि मेले के उद्घाटन के अवसर पर बड़ी संख्या में ग्रामीण जन, अपर कलेक्टर के.एल.मीणा, जिला स्तरीय अधिकारी व मेले की व्यवस्थाओं से जुड़े अधिकारी तथा स्कूली छात्र-छात्राएँ व स्टाल धारक उपस्थित रहेंगे। मेले का शुभारम्भ उद्योग आयुक्त द्वारा 5 सफेद कबूतर उड़ाकर किया जायेगा। समारोह में सरस्वती वंदना, स्वागत गीत, लोकनृत्य, ढफ व चंग नृत्य तथा लोक संगीत के रोचक कार्यक्रम भी प्रस्तुत किये जाएंगे। मेले के मुख्य अतिथि एवं विशिष्ट अतिथियों द्वारा मेले में लगाई गई स्टालों का अवलोकन भी किया जायेगा।

मेले के दौरान रोजाना सांस्कृतिक कार्यक्रमों का आयोजन: जिला प्रशासन, उद्यम प्रोत्साहन संस्थान एवं जिला उद्योग केन्द्र की ओर से आगामी 6 से 15 जनवरी तक आयोजित होने वाले शेखावाटी हस्त शिल्प एवं पर्यटन मेले में रोजाना सांस्कृतिक कार्यक्रमों का आयोजन किया जायेगा। उद्योग केन्द्र के महाप्रबन्धक मनीराम ने बताया कि 7 जनवरी को स्काउट एवं शिक्षा विभाग की ओर से सांस्कृतिक प्रस्तुति दी जायेगी जबकि 8 जनवरी को नूआं की रामा देवी महाविद्यालय हरनाथपुरा की ओर से अन्तर महाविद्यालय सांस्कृतिक प्रतियोगिता का आयोजन किया जायेगा।

उन्होंने बताया कि श्री राजस्थानी सेवा संघ मुम्बई द्वारा जगदीश प्रसाद झाबर मल टीबडेवाला स्व वित्त विश्वविद्यालय चुडेला के सौजन्य से 9 जनवरी को कवि सम्मेलन का आयोजन किया जायेगा, जबकि जिला परिवहन, आबकारी एवं वाणिज्य कर विभाग द्वारा 10 जनवरी को फौजी कर्मचारी एण्ड पार्टी द्वारा हरियाणवी लोक गीतों का कार्यक्रम पेश किया जायेगा और 11 जनवरी को झुंझुनू केन्द्रीय

सहकारी, भूमि विकास एवं अग्रणी जिला प्रबन्धक बैंक ऑफ बड़ोदा की ओर से दिलावर बाबू एण्ड नीलम लता पार्टी की ओर से कव्वाली का कार्यक्रम पेश किया जायेगा तथा जिला पर्यावरण सुधार समिति एवं नेहरू युवा केन्द्र की ओर से 12 जनवरी को कमली सपेरा एण्ड पार्टी द्वारा कालबेलिया नृत्य के कार्यक्रम पेश किये जाएंगे। तेरह एवं 14 जनवरी को पर्यटन विभाग के सौजन्य से सांस्कृतिक कार्यक्रमों का आयोजन किया जायेगा।

मेले में होगी रोजाना परम्परागत खेलकूद प्रतियोगिताएं: जिला प्रशासन एवं उद्योग विभाग के संयुक्त तत्वावधान में आगामी 6 से 15 जनवरी तक आयोजित होने वाले शेखावाटी हस्तशिल्प एवं पर्यटन मेले में श्री आर.आर. मोरारका सेवा ज्योति ट्रस्ट नवलगढ़ की ओर से प्रतिदिन परम्परागत ग्रामीण खेलकूद प्रतियोगिताओं का आयोजन किया जायेगा। उद्योग केन्द्र के महाप्रबंधक मनीराम ने बताया कि 7 जनवरी को प्रातः 11 बजे से 2 बजे तक सितोलिया (पुरूष) व रूमाल झपट्टा (महिला) एवं अपराह्न 2 बजे से 4 बजे तक मेहन्दी एवं रंगोली प्रतियोगिता का आयोजन किया जायेगा।

उन्होंने बताया कि 8 जनवरी को पहले हरदड़ा (पुरूष) एवं अपराह्न में महिला व बच्चों द्वारा गुब्बारा फोड़, दाढ़ी व मूँछ प्रतियोगिता, 9 जनवरी को प्रातः 11 बजे से 2 बजे तक कबड्डी (पुरूष), रस्सा-कसी पुरूष व महिला प्रतियोगिता, 10 जनवरी को 11 बजे से 2 बजे तक महिला मटका दौड़, महिला व पुरूष 3 टांग की दौड़ और 2 बजे से 4 बजे तक दुल्हा-दुल्हन प्रतियोगिता, 11 जनवरी को 11 से 2 बजे तक राउण्डर बल्ला प्रतियोगिता (पुरूष) और दोपहर 2 बजे से 4 बजे तक मटका फोड़ पुरूष व महिला तथा 12 जनवरी को दोपहर 12 बजे से सांय 3 बजे तक ऊंट, घोड़ा एवं गधा गाड़ी दौड़ तथा ऊंट व घोड़ा नृत्य और ऊंट, घोड़ा व गधा श्रृंगार प्रतियोगिता का आयोजन किया जाएगा। 13 जनवरी को सांय 2 बजे से 4 बजे तक म्यूजिकल चेर महिला व शेखावाटी श्री की तथा 14 जनवरी को दोपहर 2 बजे से सांय 4 बजे तक मण्डावा कैसल के सौजन्य से पतंग प्रतियोगिता का आयोजन किया जाएगा।

रिटर्निंग अधिकारियों का प्रशिक्षण सम्पन्न

झुंझुनू, 5 जनवरी: पंचायत राज संस्थाओं के आम चुनाव के लिए नियुक्त रिटर्निंग अधिकारियों का प्रशिक्षण मंगलवार को यहां सूचना केन्द्र सभागार में सम्पन्न हुआ। जिला परिषद के सी.ओ. सी.एम. काला ने रिटर्निंग अधिकारियों से कहा है कि वे चुनाव के दौरान अपने विश्वास को कायम रखें और न्याय संगत जो भी निर्णय लेने हो वे स्वयं लेवें और अपने पूर्व के चुनावी अनुभव को काम में लेते हुए कानून व्यवस्था को हरगिज नहीं बिगड़ने दें।

उप जिला निर्वाचन अधिकारी एवं अपर कलेक्टर के.एल. मीणा ने प्रथम, द्वितीय एवं तृतीय चरण के लिए चुनाव सामग्री के वितरण एवं संग्रहण की विस्तारपूर्वक जानकारी देते हुए सभी कार्य समय पर सम्पादित करने के निर्देश दिये। उन्होंने कहा कि चुनाव सामग्री प्राप्त करते समय चैक लिस्ट के अनुसार प्रत्येक सामग्री को चैक कर ले ताकि मतदान के दौरान आपको किसी तरह की कठिनाई का सामना नहीं करना पड़े। उन्होंने कहा कि हालांकि आप सभी अधिकारी पूर्व

में भी चुनावी कार्य के दायित्व को भली भांति सम्पादित कर चुके हैं लेकिन फिर भी सजग और सतर्क रहकर इस बार भी पंचायती आम चुनाव को स्वतन्त्र एवं निष्पक्ष करना सुनिश्चित करें।

प्रशिक्षण विशेषज्ञ एवं राजकीय उच्च माध्यमिक विद्यालय बुडाना के प्रधानाचार्य पितराम सिंह गोदारा ने चुनाव प्रक्रिया की सम्पूर्ण जानकारी विस्तारपूर्वक दी और रिटर्निंग अधिकारियों की शंकाओं का भी समाधान किया। उन्होंने प्रायोगिक तौर पर आवेदन पत्र भरवाने से लेकर मतदान कराने के बाद तक की सभी व्यवस्थाओं पर बारीकी से प्रकाश भी डाला। प्रशिक्षण विशेषज्ञ हीरालाल शर्मा ने भी मत पेटियों के खोलने व उन्हें बन्द करने की प्रक्रिया को प्रायोगिक तौर पर विस्तार पूर्वक समझाया। इस अवसर पर जिला परिषद के ए.सी.ई.ओ. जे.एन. मथूरिया, जिला शिक्षा अधिकारी (मा.) बीरबल सिंह सामोता, जिला परिषद के सहायक परियोजना अधिकारी सुशील कुमार सहित ग्राम पंचायत चुनाव के लिए नियुक्त 232 रिटर्निंग अधिकारी भी उपस्थित थे।

आठों पंचायत समिति के आर.ओ. का प्रशिक्षण सम्पन्न: मंगलवार को ही जिला परिषद के सभा भवन में जिले की आठों पंचायत समिति के आर.ओ. (उपखण्ड स्तर के अधिकारी) का प्रशिक्षण सम्पन्न हुआ। जिला परिषद के मुख्य कार्यकारी अधिकारी सी.एम. काला, ए.सी.ई.ओ. जे.एन. मथूरिया, प्रशिक्षण विशेषज्ञ पितराम सिंह गोदारा व हीरालाल शर्मा ने सभी आर.ओ. को पंचायत चुनाव सम्बन्धी व्यवस्थाओं एवं मतदान आदि की विस्तार पूर्वक जानकारी दी। इस अवसर पर तहसील स्तर पर दिये जाने वाले दूसरे प्रशिक्षण के लिए मास्टर ट्रेनर को भी प्रशिक्षित किया गया। उन्हें चुनाव सम्बन्धी सभी व्यवस्थाओं की विस्तारपूर्वक जानकारी कराई गई।

हस्तशिल्पियों को नेशनल अवार्ड से सम्मानित किया जायेगा

झुंझुनूर, 5 जनवरी: नई दिल्ली के हस्तशिल्प विकास आयुक्त द्वारा जिले के हस्तशिल्पियों को उनकी कला कृतियों को नेशनल अवार्ड से सम्मानित किया जायेगा। जिला उद्योग केन्द्र के महाप्रबन्धक मनीराम ने बताया कि इस प्रतियोगिता में जिले के वे सभी शिल्पकार भाग ले सकेंगे जिन को पूर्व में नेशनल अवार्ड नहीं दिया गया है। उन्होंने बताया कि जिले के यह शिल्पकार 15 जनवरी को जिला उद्योग केन्द्र में अपनी कला कृति सहित सम्पर्क करें।